

**2009-ലെ കേരള വനം (പരിസ്ഥിതി ശാസ്ത്രപരമായി
ദുർബ്ബലമായ ഭൂപ്രദേശങ്ങളുടെ നിക്ഷിപ്ത
മാക്കലും കാര്യകർത്യതാം നടത്തിപ്പും)
ഭേദഗതി ബിൽ**

(നിയമസഭ പാസ്സാക്കിയ പ്രകാരമുള്ളത്)
(Act 32 of 2009)

2003-ലെ കേരള വനം (പരിസ്ഥിതി ശാസ്ത്രപരമായി
ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും
കാര്യകർത്യതാം നടത്തിപ്പും) ആക്റ്റ് ഭേദഗതി
ചെയ്യുന്നതിനുള്ള

ഒരു
ബിൽ

പീഠിക.—2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർത്യതാം നടത്തിപ്പും) ആക്റ്റ് ഇതിനുശേഷം കാണുന്ന ആവശ്യങ്ങൾക്കായി ഭേദഗതി ചെയ്യുന്നത് യുക്തമായിരിക്കുകയാൽ ;

ഭാരത റിപ്പബ്ലിക്കിന്റെ അറുപതാം സംവത്സരത്തിൽ താഴെപറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2009-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർത്യതാം നടത്തിപ്പും) ഭേദഗതി ആക്റ്റ് എന്ന് പേര് പറയാം.

(2) ഇത് 2009 ആഗസ്റ്റ് 20-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 10 എ, 10 ബി എന്നീ പുതിയ വകുപ്പുകൾ കൂട്ടിച്ചേർക്കൽ.—2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർത്യതാം നടത്തിപ്പും) ആക്റ്റിലെ (2005-ലെ 21), (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 10-ാം വകുപ്പിനുശേഷം, താഴെപ്പറയുന്ന വകുപ്പുകൾ കൂട്ടിച്ചേർക്കേണ്ടതാണ്, അതായത്:—

“10 എ. രണ്ട് ഹെക്ടറിൽ കൂടുതൽ അല്ലാത്ത വിസ്തൃതിയുള്ള ഭൂപ്രദേശത്തെ സംബന്ധിച്ചുള്ള തർക്ക പരിഹാരം.—(1) 10-ാം വകുപ്പിൽ എന്തുതന്നെ അടങ്ങിയിരുന്നാലും, 2000 ജൂൺ 2-ാം തീയതിയിൽ രണ്ട് ഹെക്ടറിൽ കൂടുതൽ അല്ലാത്ത വിസ്തൃതിയുള്ളതും 3-ാം വകുപ്പുപ്രകാരം വിജ്ഞാപനം ചെയ്തപ്പൊഴുതുമായ ഭൂപ്രദേശത്തിന്റെ ഏതൊരു ഉടമയ്ക്കും അത്തരം ഭൂമി പരിസ്ഥിതി ശാസ്ത്രപരമായി ദുർബ്ബലമായ ഒരു ഭൂപ്രദേശം ആണെന്നോ അല്ലെന്നോ ഉള്ള തർക്കം ഉണ്ടെങ്കിൽ അങ്ങനെയുള്ള തർക്കത്തിന്റെ തീർപ്പിനായി പ്രധാന മുഖ്യവനപാലകൻ മുൻപാകെ ഒരു അപേക്ഷ സമർപ്പിക്കാവുന്നതാണ് :

എന്നാൽ 10-ാം വകുപ്പുപ്രകാരം ട്രൈബ്യൂണൽ തീരുമാനമെടുത്തു കഴിഞ്ഞ ഏതൊരു ഭൂപ്രദേശത്തെ സംബന്ധിച്ചും ഉള്ള യാതൊരു തർക്കവും (1)-ാം ഉപവകുപ്പു പ്രകാരം പുനരാംരംഭിക്കുവാൻ പാടുള്ളതല്ല.

(2) (1)-ാം ഉപവകുപ്പുപ്രകാരം ഒരു അപേക്ഷ ലഭിച്ചാൽ, 10 ബി വകുപ്പു പ്രകാരം രൂപീകരിച്ച പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശ അവകാശ തർക്ക പരിഹാര സമിതിക്ക് പ്രധാന മുഖ്യവനപാലകൻ ആ തർക്കം റഫർ ചെയ്യേണ്ടതും പ്രസ്തുത അപേക്ഷയിൽ പരാമർശിച്ചിട്ടുള്ള ഭൂപ്രദേശത്തെ സംബന്ധിച്ച് ഏതെങ്കിലും നടപടികൾ ട്രൈബ്യൂണൽ മുന്പാകെ തീർപ്പാക്കാതെ കിടക്കുകയാണെങ്കിൽ പ്രസ്തുത ട്രൈബ്യൂണലിനെ വിവരം അറിയിക്കേണ്ടതും അങ്ങനെയുള്ള അറിയിപ്പിന്മേൽ പ്രസ്തുത ഭൂപ്രദേശത്തെ സംബന്ധിച്ച് ട്രൈബ്യൂണൽ മുന്പാകെയുള്ള അനന്തര നടപടികൾ നിർത്തിവയ്ക്കപ്പെടുന്നതുമാണ്.

(3) (2)-ാം ഉപവകുപ്പുപ്രകാരമുള്ള റഫറൻസിന്മേൽ, പരിസ്ഥിതി ശാസ്ത്ര പരമായി ദുർബ്ബലമായ ഭൂപ്രദേശ അവകാശ തർക്ക പരിഹാര സമിതി, തർക്കഭൂമി പരിശോധിച്ചതിനുശേഷം പ്രസ്തുത ഭൂപ്രദേശത്തിന്റെ സ്വഭാവത്തേയും, ആ ഭൂമിയിലുള്ള വൃക്ഷങ്ങളെയും മറ്റ് സസ്യജാലങ്ങളെയും സംബന്ധിച്ച വിശദമായ ഒരു റിപ്പോർട്ട് അപേക്ഷ കിട്ടി ആറ് മാസത്തിനകം പ്രധാന മുഖ്യവനപാലകന് സമർപ്പിക്കേണ്ടതാണ്.

(4) (3)-ാം ഉപവകുപ്പുപ്രകാരമുള്ള റിപ്പോർട്ട് ലഭിച്ചാൽ ഉടൻതന്നെ പ്രധാന മുഖ്യവനപാലകൻ തന്റെ ശുപാർശയോടുകൂടി സർക്കാരിന് സമർപ്പിക്കേണ്ടതും അതിന്മേൽ സർക്കാരിന്റെ തീരുമാനം അന്തിമമായിരിക്കുന്നതുമാണ്.

(5) ഏതെങ്കിലും ഭൂപ്രദേശമോ അതിന്റെ ഭാഗമോ പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശമാണെന്നതാണ് (4)-ാം ഉപവകുപ്പുപ്രകാരം ഉള്ള തീരുമാനം എങ്കിൽ, നിർണ്ണയിക്കപ്പെടാവുന്ന സമയത്തിനുള്ളിൽ, അപേക്ഷകൻ വിനിയോഗിക്കുന്ന ഇച്ഛ അനുസരിച്ച്, അങ്ങനെയുള്ള ഭൂപ്രദേശത്തെ സംബന്ധിച്ച് (2)-ാം ഉപവകുപ്പു പ്രകാരം താൽക്കാലികമായി നിർത്തിവയ്ക്കപ്പെട്ട നടപടികൾ ട്രൈബ്യൂണൽ തുടരേണ്ടതാണ്.

(6) ഏതെങ്കിലും ഭൂപ്രദേശമോ അതിന്റെ ഭാഗമോ പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശം അല്ല എന്നതാണ് (4)-ാം ഉപവകുപ്പുപ്രകാരമുള്ള തീരുമാനമെങ്കിൽ, കഴിയുന്നത്ര വേഗത്തിൽ, സൂക്ഷിപ്പുകാരൻ, അങ്ങനെയുള്ള ഭൂമിയുടെയോ അതിന്റെ ഭാഗത്തിന്റെയോ, അതതുസംഗതിപോലെ, കൈവശാവകാശം ആ ഭൂമിയുടെ ഉടമയ്ക്ക് തിരികെ നൽകേണ്ടതും, പ്രസ്തുത ഭൂപ്രദേശം ഈ ആക്ടിലെ വ്യവസ്ഥകൾ പ്രകാരം എപ്പോഴെങ്കിലും സർക്കാരിൽ നിക്ഷിപ്തമായിരുന്നതായി കരുതാൻ പാടില്ലാത്തതും, തിരികെ നൽകിയിട്ടുള്ള ഭൂമിയെ സംബന്ധിച്ച് ട്രൈബ്യൂണൽ മുന്പാകെ തീർപ്പാക്കാതെ കിടക്കുന്നതും (2)-ാം ഉപവകുപ്പിൻപ്രകാരം താൽക്കാലികമായി നിർത്തിവയ്ക്കപ്പെട്ടതുമായ നടപടി, ട്രൈബ്യൂണൽ അവസാനിപ്പിക്കേണ്ടതും ആണ്.

(7) 2009-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ഭേദഗതി ആക്റ്റ് പ്രാബല്യത്തിൽ വന്ന തീയതി മുതൽക്കോ അല്ലെങ്കിൽ 3-ാം വകുപ്പിൻകീഴിൽ

ആ ഭൂമി, പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശമാണെന്ന് പ്രഖ്യാപിച്ച വിജ്ഞാപനത്തിന്റെ തീയതി മുതൽക്കോ, അതതുസംഗതിപോലെ, ആറ് മാസത്തിനുശേഷം തർക്ക പരിഹാരത്തിനായി യാതൊരപേക്ഷയും ഈ വകുപ്പുപ്രകാരം സമർപ്പിക്കുവാൻ പാടുള്ളതല്ല.

(8) (1)-ാം ഉപവകുപ്പുപ്രകാരം അപേക്ഷ സമർപ്പിക്കുന്നതിനുള്ള ഫാറവും രീതിയും, ഫീസും നിർണ്ണയിക്കപ്പെടാവുന്ന പ്രകാരമായിരിക്കുന്നതാണ്.

10 ബി. പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശ അവകാശ തർക്ക പരിഹാര സമിതിയുടെ രൂപീകരണം.—(1) 2009-ലെ കേരള വനം (പരിസ്ഥിതി ശാസ്ത്ര പരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ഭേദഗതി ആക്റ്റിന്റെ പ്രാരംഭത്തിനുശേഷം കഴിയുന്നതും വേഗം 10എ വകുപ്പു പ്രകാരമുള്ള തർക്കങ്ങൾ തീർപ്പാക്കുന്നതിനുവേണ്ടി, സർക്കാരിന്, ഗസറ്റു വിജ്ഞാപനംവഴി “പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശ അവകാശ തർക്ക പരിഹാര സമിതി” എന്ന പേരിൽ ഓരോ വനം ഡിവിഷനിലും സമിതികൾ രൂപീകരിക്കാവുന്നതാണ്.

(2) സമിതിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(i) പ്രാദേശിക ഡിവിഷണൽ ഫോറസ്റ്റ് ഓഫീസർ/വൈൽഡ് ലൈഫ് വാർഡൻ, അദ്ദേഹം സമിതിയുടെ ചെയർമാൻ ആയിരിക്കേണ്ടതാണ് ;

(ii) വർക്കിംഗ് പ്ലാൻ ഓഫീസർ, അദ്ദേഹം സമിതിയുടെ കൺവീനർ ആയിരിക്കേണ്ടതാണ് ;

(iii) കേരള സംസ്ഥാന ശാസ്ത്ര സാങ്കേതിക പരിസ്ഥിതി കൗൺസിലിന്റെ കീഴിൽ വരുന്ന വ്യത്യസ്ത ഗവേഷണ സ്ഥാപനങ്ങളിൽ നിന്നുള്ള രണ്ട് ശാസ്ത്രജ്ഞർ ;

(iv) പരിശോധനാവിധേയമാക്കുന്ന സ്ഥലം ഉൾക്കൊള്ളുന്ന പ്രദേശത്തെ നിയമസഭാംഗം ;

(v) പരിശോധനാ വിധേയമാക്കുന്ന സ്ഥലം ഉൾക്കൊള്ളുന്ന പ്രദേശത്തെ ഗ്രാമപഞ്ചായത്ത് പ്രസിഡന്റ് ;

(vi) ഒരു ഡെപ്യൂട്ടി ഡയറക്ടറുടെ പദവിയിൽ താഴെയല്ലാത്ത, പരിശോധനാ വിധേയമാക്കുന്ന സ്ഥലം ഉൾക്കൊള്ളുന്ന പ്രദേശത്തെ കൃഷി ഓഫീസർ അല്ലെങ്കിൽ അദ്ദേഹം നാമനിർദ്ദേശം ചെയ്യുന്ന ആൾ ;

(vii) ഒരു റവന്യൂ ഡിവിഷണൽ ഓഫീസറുടെ പദവിയിൽ താഴെയല്ലാത്ത, പരിശോധനാ വിധേയമാക്കുന്ന സ്ഥലം ഉൾക്കൊള്ളുന്ന പ്രദേശത്തെ റവന്യൂ ഓഫീസർ അല്ലെങ്കിൽ അദ്ദേഹം നാമനിർദ്ദേശം ചെയ്യുന്ന ആൾ ;

(3) സമിതിയുടെ പ്രവർത്തനങ്ങൾക്കായുള്ള ചട്ടങ്ങൾ നിർണ്ണയിക്കപ്പെടുന്ന പ്രകാരത്തിലായിരിക്കേണ്ടതാണ്.”.

3. റദ്ദാക്കലും ഒഴിവാക്കലും.—(1) 2009-ലെ കേരള വനം (പരിസ്ഥിതി ശാസ്ത്ര പരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ഭേദഗതി ഓർഡിനൻസ് (2009-ലെ 20) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽ തന്നെയും, പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻകീഴിൽ ചെയ്ത ഏതെങ്കിലും കാര്യമോ എടുത്ത ഏതെങ്കിലും നടപടിയോ ഈ ആക്റ്റിനാൽ ഭേദഗതി ചെയ്ത പ്രകാരമുള്ള പ്രധാന ആക്റ്റിൻകീഴിൽ ചെയ്തതായോ എടുത്തതായോ കരുതപ്പെടേണ്ടതാണ്.

